



**ສາທາລະນະລັດ ປະຊາທິປະໄຕ ປະຊາຊົນລາວ**

**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ**

ກະຊວງກະສິກຳ ແລະ ປ່າໄມ້

ເລກທີ 0538/ກປ

ນະຄອນຫຼວງວຽງຈັນ, ວັນທີ 09/02/2011

**ຂໍ້ຕົກລົງຂອງລັດຖະມົນຕີ**

**ວ່າດ້ວຍມາດຕະຖານກະສິກຳທີ່ດີກ່ຽວກັບການຈັດການດ້ານສິ່ງແວດລ້ອມ**

- ອີງຕາມກົດໝາຍວ່າດ້ວຍ ກະສິກຳ ສະບັບເລກທີ 01/98 ສພຊ, ລົງວັນທີ 10 ຕຸລາ 1998;
- ອີງຕາມດໍາລັດຂອງ ນາຍົກລັດຖະມົນຕີ ສະບັບເລກທີ 148/ນຍ, ລົງວັນທີ 10 ພຶດສະພາ 2007 ວ່າດ້ວຍ ການຈັດຕັ້ງ ແລະ ເຄື່ອນໄຫວຂອງ ກະຊວງກະສິກຳ ແລະ ປ່າໄມ້;
- ອີງຕາມໜັງສືສະເໜີ ຂອງກົມປູກຝັງ ສະບັບເລກທີ 1176/ກປຝ, ລົງວັນທີ 09 ພະຈິກ 2010.

**ໝວດທີ I**

**ບົດບັນຍັດທົ່ວໄປ**

**ມາດຕາ 1. ຈຸດປະສົງ**

ຂໍ້ຕົກລົງສະບັບນີ້ວາງອອກ ເພື່ອເປັນເຄື່ອງມືໃນການຄຸ້ມຄອງການຜະລິດ ພຶດຕິກ-ໝາກໄມ້ລົດ ຕາມມາດຕະຖານກະສິກຳ ທີ່ດີກ່ຽວກັບການຈັດການດ້ານສິ່ງແວດລ້ອມ ເພື່ອອະນຸລັກ ແລະ ຮັກສາສະພາບແວດລ້ອມຢູ່ໃນ ແລະ ນອກສະຖານທີ່ຜະລິດກະສິກຳ.

**ມາດຕາ 2. ມາດຕະຖານກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ**

ມາດຕະຖານກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມຂອງ ສປປລາວ ແມ່ນໄດ້ພັດທະນາຂຶ້ນບົນພື້ນຖານ ມາດຕະຖານການກະສິກຳທີ່ດີ ຂອງອາຊຽນ, ຊຶ່ງກວມເອົາຂໍ້ກຳນົດຕ່າງໆທີ່ຜູ້ຜະລິດ ແລະ ຜູ້ປະກອບການຕ້ອງປະຕິບັດ ເພື່ອອະນຸລັກ ແລະ ຮັກສາສະພາບແວດລ້ອມຢູ່ໃນ ແລະ ນອກສະຖານທີ່ການຜະລິດ.

**ມາດຕາ 3. ອະທິບາຍຄຳສັບ**

ຄຳສັບຕ່າງໆທີ່ໃຊ້ໃນຂໍ້ຕົກລົງສະບັບນີ້ ມີຄວາມໝາຍດັ່ງນີ້:

1. **ມາດຕະຖານໝາຍເຖິງ:** ການກຳນົດຄຸນລັກສະນະສະເພາະ ຂອງຜະລິດຕະພັນ, ສິນຄ້າ, ການບໍລິການ, ຂະບວນການ, ສິ່ງແວດລ້ອມ ແລະອື່ນໆທີ່ກ່ຽວຂ້ອງກັບຄຸນນະພາບ;
2. **ການຜະລິດກະສິກຳທີ່ດີ (Good Agriculture Practice "GAP") ໝາຍເຖິງ:** ການນຳໃຊ້ວິທີການເພື່ອປ້ອງກັນ ຫຼື ຫຼຸດຜ່ອນຄວາມສ່ຽງ ທີ່ເປັນອັນຕະລາຍອາດເກີດຂຶ້ນ ໃນລະຫວ່າງການຜະລິດ, ການເກັບກຽວ ແລະ ຫຼັງການເກັບກຽວ;
3. **ໂຄງສ້າງເຄຫາສະຖານໝາຍເຖິງ:** ສະຖານທີ່ປູກສ້າງ, ໂຮງເຮືອນ, ສະຖານທີ່ຜະລິດ, ເກັບມ້ຽນ, ປຸງແຕ່ງ ແລະ ຫຸ້ມຫໍ່ຜົນຜະລິດ;
4. **ສານເຄມີໝາຍເຖິງ:** ຜຸ່ນເຄມີ, ຢາປາບສັດຕູພືດ, ຢາຂ້າຫຍ້າ, ຮໍໂມນ, ສານເຄືອບຜິວ ແລະ ແຮ່ທາດບຳລຸງດິນ;
5. **ເຄມີອື່ນໆໝາຍເຖິງ:** ນ້ຳມັນເຊື້ອໄຟ, ນ້ຳມັນເຄື່ອງ ແລະສິ່ງອື່ນໆ;
6. **ທາດອາຫານບຳລຸງດິນ (Soil Additives) ໝາຍເຖິງ:** ແຮ່ທາດຕ່າງໆ: ເຫຼັກ, ມັງການ, ບໍຣອນ (Br), ຮິວມັດ (humus);
7. **ອົງກອນທີ່ມີອຳນາດໝາຍເຖິງ:** ການຈັດຕັ້ງລັດ ຫຼື ເອກະຊົນທີ່ຖືກຮັບຮອງ ເປັນອົງການທີ່ມີສິດອຳນາດ ໃນການພັດທະນາ ຫຼື ກວດກາມາດຕະຖານ ແລະ ຫຼັກການຈັດຕັ້ງປະຕິບັດກົດລະບຽບ ແລະ ນະໂຍບາຍຕ່າງໆ. ຍົກຕົວຢ່າງ: ກົດລະຫັດອາຫານ (CODEX) ແມ່ນກົມອາຫານ ແລະ ຢາ, ກົມປູກຝັງ;
8. **ແນວພັນພືດ (Planting material) ໝາຍເຖິງ:** ເມັດພັນ ຫຼື ສິ້ນສ່ວນພືດທີ່ໃຊ້ເຂົ້າໃນການປູກ;
9. **ຊື່ຜະລິດຕະພັນໝາຍເຖິງ:** ຊື່ການຄ້າຂອງຜະລິດຕະພັນ;
10. **ຜູ້ນຳໃຊ້ໝາຍເຖິງ:** ຜູ້ຈັດຕັ້ງປະຕິບັດຕົວຈິງ ກ່ຽວກັບການນຳໃຊ້ຜຸ່ນ, ຢາ ແລະ ສານເຄມີ;
11. **ສິ່ງເສດເຫຼືອໝາຍເຖິງ:** ສິ່ງທີ່ນຳໃຊ້ເຂົ້າໃນການຜະລິດເຊັ່ນ: ຖົງຜຸ່ນ, ສິ່ງຫຸ້ມຫໍ່ຜຸ່ນເຄມີຕ່າງໆທີ່ເປັນຜ້າຢາງ ຫຼື ຖົງຢາງ, ສິ່ງຫຸ້ມຫໍ່ທີ່ເປັນກ່ອງເຈ້ຍ ຫຼື ກະບ່ອງບັນຈຸຢາປາບສັດຕູພືດຕ່າງໆ ແລະອື່ນໆ.

#### ມາດຕາ 4. ຂອບເຂດການນຳໃຊ້

ຂໍ້ຕົກລົງສະບັບນີ້ ມີຜົນບັງຄັບປະຕິບັດ ສຳລັບບຸກຄົນ, ນິຕິບຸກຄົນ, ຄອບຄົວ ແລະ ການຈັດຕັ້ງທັງພາຍໃນ ແລະ ຕ່າງປະເທດທີ່ມີຈຸດປະສົງ ດຳເນີນທຸລະກິດ ດ້ານການປູກພືດ ຕາມມາດຕະຖານ ກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ.

## ໝວດທີ II

### ການຈັດການດ້ານສິ່ງແວດລ້ອມ

#### ມາດຕາ 5. ປະຫວັດ ແລະ ການຈັດການພື້ນທີ່ການຜະລິດ

1. ການນຳໃຊ້ພື້ນທີ່ການຜະລິດກະສິກຳ ຕ້ອງປະຕິບັດຕາມລະບຽບການຕ່າງໆ ຂອງ ສປປລາວ ກ່ຽວກັບການຄວບຄຸມການຜະລິດ ໃນພື້ນທີ່ສູງ ຫຼື ຄ້ອຍຊັນ;

2. ສຳລັບພື້ນທີ່ຈະບຸກເບີກໃໝ່ ຕ້ອງປະເມີນຄວາມສ່ຽງທີ່ເປັນອັນຕະລາຍ ຕໍ່ສິ່ງແວດລ້ອມທີ່ຢູ່ໃນ ແລະ ນອກສະຖານທີ່. ຕ້ອງຮັກສາຜົນວິເຄາະຄວາມອັນຕະລາຍໄວ້.

ການປະເມີນຄວາມສ່ຽງຄວນພິຈາລະນາເຖິງ:

ກ. ຂໍ້ມູນການນຳໃຊ້ພື້ນທີ່ມາກ່ອນ;

ຂ. ຜົນກະທົບອາດເປັນໄປໄດ້ຕໍ່ການຜະລິດພືດ ແລະ ການຮັກສາຜົນຜະລິດ ພາຍຫຼັງການເກັບກຽວຢູ່ໃນ ແລະ ນອກສະຖານທີ່;

ຄ. ຜົນກະທົບອາດເປັນໄປໄດ້ຈາກພື້ນທີ່ໃກ້ຄຽງ ມາສູ່ພື້ນທີ່ໃໝ່.

3. ຕ້ອງປະຕິບັດຕາມມາດຕະການຕ່າງໆ ເພື່ອປ້ອງກັນ ຫຼື ຫຼຸດຜ່ອນຄວາມອັນຕະລາຍຈາກການນຳໃຊ້ພື້ນທີ່ ທີ່ມີຄວາມສ່ຽງສູງຕໍ່ການປູກພືດ ແລະ ເກັບມ້ຽນຜົນຜະລິດ;

4. ການອອກແບບແຜນທີ່ຟາມຕ້ອງສະແດງໃຫ້ເຫັນ:

ກ. ພື້ນທີ່ທຳການຜະລິດ;

ຂ. ພື້ນທີ່ ທີ່ກະທົບໄວຕໍ່ສິ່ງແວດລ້ອມ ແລະ ພື້ນທີ່ເສື່ອມໂຊມ;

ຄ. ສະຖານທີ່ເກັບຮັກສາ ແລະ ປະສົມສານເຄມີ, ອະນາໄມອຸປະກອນທີ່ນຳໃຊ້ກັບສານເຄມີ ແລະ ພື້ນທີ່ ທີ່ນຳໃຊ້ສານເຄມີ;

ງ. ພື້ນທີ່ ຫຼື ສິ່ງທີ່ອຳນວຍຄວາມສະດວກສຳລັບເກັບຮັກສາ, ປະສົມ, ເຮັດຝຸ່ນປົ່ມ ແລະ ທາດອາຫານບຳລຸງດິນ

ຈ. ແຫຼ່ງນ້ຳ, ສະຖານທີ່ເກັບຮັກສານ້ຳ ແລະ ທິດທາງຂອງຄອງລະບາຍນ້ຳ, ພື້ນທີ່ໄຫຼນ້ຳໄຫຼອອກ ແລະ ຈຸດປ່ອຍນ້ຳ;

ສ. ການອອກແບບເຄຫາສະຖານ, ໂຄງສ້າງ ແລະ ຖະໜົນຫົນທາງ.

5. ຕ້ອງມີມາດຕະການ ໃນການຈັດການພື້ນທີ່ເສື່ອມໂຊມ;
6. ການຈັດການພື້ນທີ່ການຜະລິດ ຕ້ອງປະຕິບັດຕາມກົດໝາຍສິ່ງແວດລ້ອມ ຂອງສປປລາວ ເຊັ່ນ: ອາກາດ, ນໍ້າ, ສຽງ, ດິນ, ຊີວະນາໆພັນ ແລະ ບັນຫາອື່ນໆທີ່ພົວພັນກັບສິ່ງແວດລ້ອມ.

#### ມາດຕາ 6. ການຄັດເລືອກແນວພັນພືດ

1. ຕ້ອງຄັດເລືອກແນວພັນພືດທີ່ທົນທານຕໍ່ສັດຕູພືດ ແລະ ເໝາະສົມກັບສະພາບພື້ນທີ່ທຳການຜະລິດ ເພື່ອຫຼຸດຜ່ອນການນຳໃຊ້ສານເຄມີ;
2. ບໍ່ນຳໃຊ້ແນວພັນທີ່ມີຜົນກະທົບຕໍ່ສິ່ງແວດລ້ອມ.

#### ມາດຕາ 7. ການອານຸລັກດິນ ແລະ ຊັ້ນດິນ

1. ຫຼີກລ້ຽງການນຳໃຊ້ດິນ ໃນລັກສະນະທີ່ມີຄວາມສູງຕໍ່ການເສື່ອມໂຊມ ຂອງສິ່ງແວດລ້ອມ;
2. ບ່ອນທີ່ມີເງື່ອນໄຂ, ໃຫ້ນຳໃຊ້ແຜນທີ່ດິນ ເພື່ອວາງແຜນປູກພືດໝູນວຽນ ແລະ ວາງແຜນໃນການຜະລິດພືດ;
3. ຕ້ອງນຳໃຊ້ວິທີການປູກພືດທີ່ເໝາະສົມ ເພື່ອຫຼຸດຜ່ອນການເຊາະເຈື່ອນ ແລະ ຮັກສາໂຄງສ້າງຂອງດິນ;
4. ຕ້ອງເກັບຮັກສາຂໍ້ມູນກ່ຽວກັບຊັສານເຄມີ, ສະຖານທີ່, ວັນທີ, ຜົນຜະລິດ, ວິທີການນຳໃຊ້, ອັດຕາການນຳໃຊ້ ແລະ ຊື່ຜູ້ນຳໃຊ້ສານເຄມີ ໃນກໍລະນີມີການຂ້າເຊື້ອພະຍາດໃນດິນ ແລະ ຊັ້ນດິນ.

#### ມາດຕາ 8. ການນຳໃຊ້ຜຸ່ນ ແລະ ທາດອາຫານບຳລຸງດິນ

1. ການນຳໃຊ້ທາດອາຫານບຳລຸງດິນ ຕ້ອງປະຕິບັດຕາມຄູ່ມືທີ່ກຳນົດຂຶ້ນ ໂດຍກົມປູກຝັງ;
2. ຕ້ອງບຳລຸງຮັກສາສະຖານທີ່ເກັບຮັກສາ, ປະສົມ, ບັນຈຸຜຸ່ນ ແລະ ທາດອາຫານບຳລຸງດິນເປັນປະຈຳ;
3. ຕ້ອງບົວລະບັດຮັກສາ ແລະ ກວດກາອຸປະກອນ ສຳລັບການໃສ່ຜຸ່ນ ແລະ ທາດອາຫານບຳລຸງດິນຢ່າງໜ້ອຍປີລະຄັ້ງ;
4. ຕ້ອງບັນທຶກການນຳໃຊ້ຜຸ່ນ ແລະ ທາດອາຫານບຳລຸງດິນ, ລາຍລະອຽດຂອງຜົນຜະລິດ ຫຼື ວັດຖຸ, ສະຖານທີ່ນຳໃຊ້, ວິທີ, ອັດຕາການນຳໃຊ້ ແລະ ຊື່ຜູ້ນຳໃຊ້;
5. ຕ້ອງມີການຕິດຕາມ ແລະ ເກັບຮັກສາບົດບັນທຶກການປະສົມ, ການນຳໃຊ້, ການຈັດການ, ການລະລາຍທາດອາຫານພືດ ເຂົ້າໃນການຜະລິດແບບບໍ່ນຳໃຊ້ດິນປູກໃສ່ນໍ້າ (hydroponic).

## ມາດຕາ 9. ການຈັດການນໍ້າ

1. ການສະໜອງນໍ້າຕ້ອງແທດເໝາະກັບຄວາມຕ້ອງການ ຂອງພືດແຕ່ລະຊະນິດ ແລະ ລະດັບຄວາມຊຸ່ມຂອງດິນ;
2. ຕ້ອງບໍາລຸງຮັກສາ ແລະ ກວດກາລະບົບ ຂອງການສະໜອງນໍ້າ ເພື່ອຮັບປະກັນການສະໜອງນໍ້າ ໃຫ້ມີປະສິດທິພາບ;
3. ຕ້ອງເກັບຮັກສາບົດບັນທຶກລາຍລະອຽດການສະໜອງນໍ້າ, ຊະນິດພືດ, ວັນທີ່, ສະຖານທີ່, ບໍລິມາດຂອງນໍ້າ, ໄລຍະເວລາ ແລະ ຊື່ຂອງຜູ້ສະໜອງນໍ້າ;
4. ການຄຸ້ມຄອງ, ການຮັກສາ ແລະ ການນໍາໃຊ້ນໍ້າ ຕ້ອງປະຕິບັດຕາມລະບຽບກົດໝາຍ ຂອງສປປລາວ;
5. ນໍ້າທີ່ໃຊ້ຕ້ອງມາຈາກແຫຼ່ງທີ່ສະອາດ. ໃນກໍລະນີນໍ້າທາກມີຄວາມສ່ຽງຕໍ່ການປົນເປື້ອນ ຕ້ອງມີການຈັດການ ແລະ ບໍາບັດກ່ອນການນໍາໃຊ້;
6. ນໍ້າທີ່ມາຈາກຫ້ອງນໍ້າ ແລະ ລະບົບນໍ້າເປື້ອນ ຕ້ອງມີວິທີການບໍາບັດ ເພື່ອຫຼຸດຜ່ອນຄວາມສ່ຽງຕໍ່ສິ່ງແວດລ້ອມຢູ່ໃນ ແລະ ນອກພື້ນທີ່ການຜະລິດ;
7. ນໍ້າທີ່ນໍາໃຊ້ລ້າງຜົນຜະລິດຫຼັງການເກັບກ່ຽວ, ເຮັດຄວາມສະອາດ ແລະ ການຄັດແຍກຕ້ອງໄດ້ຄວບຄຸມ ຫຼື ບໍາບັດ ເພື່ອຫຼຸດຜ່ອນຄວາມສ່ຽງຕໍ່ສິ່ງແວດລ້ອມ.

## ມາດຕາ 10. ການນໍາໃຊ້ສານເຄມີ

1. ຜູ້ນໍາໃຊ້ແຮງງານ ແລະ ຜູ້ອອກແຮງງານ ຕ້ອງໄດ້ຮັບການຝຶກອົບຮົມ ການນໍາໃຊ້ສານເຄມີ ໃນພື້ນທີ່ເຂົາເຈົ້າ ຮັບຜິດຊອບ;
2. ຜູ້ນໍາໃຊ້ສານເຄມີ ຕ້ອງມີຄວາມຮູ້ພື້ນຖານ ໃນການນໍາໃຊ້ສານເຄມີ;
3. ຕ້ອງນໍາໃຊ້ລະບົບການປ້ອງກັນພືດ ແບບປະສົມປະສານ ເພື່ອການຄວບຄຸມການລະບາດຂອງສັດຕູພືດ ໃນບ່ອນທີ່ມີເງື່ອນໄຂ;
4. ການສັ່ງຊື້ສານເຄມີຕ້ອງຊື້ຈາກຜູ້ສະໜອງ ທີ່ໄດ້ຮັບການອະນຸຍາດ ແລະ ລົງທະບຽນຈາກພາກສ່ວນທີ່ກ່ຽວຂ້ອງ;
5. ການນໍາໃຊ້ສານເຄມີ ຕ້ອງປະຕິບັດຕາມຄໍາແນະນໍາ ທີ່ລະບຸໃນສະຫຼາກ (ເອກະສານກໍາກັບການນໍາໃຊ້) ຫຼື ຕາມການອະນຸຍາດຈາກພາກສ່ວນທີ່ກ່ຽວຂ້ອງ;
6. ການນໍາໃຊ້ສານເຄມີຕ້ອງຢູ່ໃນໄລຍະເວລາ ແລະ ມາດຕະການທີ່ເໝາະສົມໃນການປ້ອງກັນພືດ ເພື່ອຫຼີກເວັ້ນການຕ້ານທານຂອງສັດຕູພືດ ຕໍ່ສານເຄມີ;

7. ຕ້ອງມີການຄວບຄຸມການນຳໃຊ້ສານເຄມີ (ທາງພື້ນດິນ ແລະ ທາງອາກາດ) ໃຫ້ຖືກຕ້ອງ ເພື່ອຫຼຸດຜ່ອນຄວາມສ່ຽງຈາກລະອອງ ຢາປາບສັດຕູພືດໄປສູ່ພື້ນທີ່ໃກ້ຄຽງ ແລະ ພື້ນທີ່ອາດໄດ້ຮັບຜົນກະທົບຕໍ່ສິ່ງແວດລ້ອມ;
8. ການປະສົມສານເຄມີ ຕ້ອງປະຕິບັດຕາມການແນະນຳ ຂອງນັກວິຊາການ ເພື່ອຫຼຸດຜ່ອນສານເຄມີຕົກຄ້າງ;
9. ສານເຄມີທີ່ເຫຼືອຈາກການປະສົມ ແລະ ນໍ້າລ້າງຖັງບັນຈຸສານເຄມີ ຕ້ອງກຳຈັດຢ່າງຖືກຕ້ອງຕາມວິທີ;
10. ວັດຖຸອຸປະກອນທີ່ນຳໃຊ້ກັບສານເຄມີ ຕ້ອງບຳລຸງຮັກສາ ແລະ ກວດກາປະສິດທິພາບ ໃຫ້ຢູ່ໃນສະພາບທີ່ນຳໃຊ້ໄດ້ຢ່າງໜ້ອຍປີລະຄັ້ງ;
11. ສານເຄມີຕ້ອງເກັບຮັກສາໃຫ້ຢູ່ໃນສະຖານທີ່ປອດໄພ ແລະ ປະກອບອຸປະກອນປ້ອງກັນຜົນກະທົບທີ່ຈຳເປັນ ໃນກໍລະນີທີ່ມີສານເຄມີຮົ່ວໄຫຼ. ຫ້າມບຸກຄົນທີ່ບໍ່ກ່ຽວຂ້ອງເຂົ້າໃນສະຖານທີ່ເດັດຂາດ;
12. ສານເຄມີຕ້ອງຮັກສາໄວ້ໃນພາຊະນະເດີມ ແລະ ຕິດເຄື່ອງໝາຍໃຫ້ເຫັນງ່າຍ. ຕ້ອງປະຕິບັດຕາມຂໍ້ແນະນຳ ຫຼື ຄູ່ມືນຳໃຊ້ຈາກບໍລິສັດຜູ້ຜະລິດ. ໃນກໍລະນີມີການປ່ຽນຖ່າຍສານເຄມີ ໄປໃສ່ພາຊະນະໃໝ່ຕ້ອງມີເຄື່ອງໝາຍຕິດໄວ້ຢ່າງຈະແຈ້ງ ແລະ ຕິດສະຫຼາກຊື່ຂອງສານເຄມີ ແລະ ອັດຕາການນຳໃຊ້ຢ່າງຊັດເຈນ;
13. ບໍ່ໃຫ້ນຳໃຊ້ພາຊະນະບັນຈຸສານເຄມີ ທີ່ໃຊ້ແລ້ວມານຳໃຊ້ອີກ ແລະ ຕ້ອງເກັບຮັກສາໄວ້ສະຖານທີ່ປອດໄພ ເພື່ອລໍຖ້າການກຳຈັດຖິ້ມ;
14. ການກຳຈັດພາຊະນະບັນຈຸສານເຄມີ ຕ້ອງປະຕິບັດຕາມລະບຽບການທີ່ກ່ຽວຂ້ອງ ຂອງສປປລາວ ເພື່ອຫຼຸດຜ່ອນຄວາມສ່ຽງຕໍ່ສະພາບແວດລ້ອມ. ໃນບ່ອນທີ່ມີເງື່ອນໄຂ ໃຫ້ເກັບລວບລວມພາຊະນະບັນຈຸສານເຄມີທີ່ເປົ່າ ໄປໄວ້ບ່ອນທີ່ປອດໄພ ເພື່ອລໍຖ້າການກຳຈັດຖິ້ມ;
15. ສານເຄມີທີ່ບໍ່ໄດ້ນຳໃຊ້ ຫຼື ຫ້າມນຳໃຊ້ ໃຫ້ແຍກອອກຢ່າງຈະແຈ້ງ ແລະ ເກັບຮັກສາໄວ້ຈົນກວ່າຈະຖືກກຳຈັດ;
16. ການກຳຈັດສານເຄມີທີ່ບໍ່ໄດ້ນຳໃຊ້ ຫຼື ໝົດອາຍຸຕ້ອງຢູ່ໃນພື້ນທີ່ ທີ່ອະນຸຍາດເທົ່ານັ້ນ;
17. ຕ້ອງບັນທຶກການນຳໃຊ້ສານເຄມີເປັນແຕ່ລະພືດ, ອັດຕາ ແລະ ວິທີການນຳໃຊ້, ລາຍລະອຽດສານເຄມີທີ່ໄດ້ນຳໃຊ້, ວັນທີຂອງການນຳໃຊ້, ສະຖານທີ່, ສະພາບອາກາດ ແລະ ຊື່ຜູ້ນຳໃຊ້;
18. ສານເຄມີທີ່ນຳໃຊ້ ຕ້ອງໄດ້ເກັບມ້ຽນໄວ້ໃນສາງ ແລະ ເກັບຮັກສາບົດບັນທຶກລາຍລະອຽດຂອງສານເຄມີ, ວັນທີ ແລະ ປະລິມານທີ່ສັ່ງຊື້, ວັນທີສິ້ນສຸດການນຳໃຊ້ ຫຼື ກຳຈັດຖິ້ມ;
19. ນໍ້າມັນ, ນໍ້າມັນເຊື້ອໄຟ, ນໍ້າຢາອະນາໄມ ແລະ ສານເຄມີອື່ນໆ, ຕ້ອງເກັບມ້ຽນໄວ້ໃນສາງ ແລະ ກຳຈັດຖິ້ມໃນສະຖານທີ່ປອດໄພ ເພື່ອຫຼຸດຜ່ອນຕໍ່ຄວາມສ່ຽງຂອງການປົນເປື້ອນ ຕໍ່ສະພາບແວດລ້ອມ;

20.ການນຳໃຊ້, ການເກັບມ້ຽນ ແລະ ການກຳຈັດສານເຄມີທີ່ໄດ້ນຳໃຊ້ ຫຼັງຈາກການເກັບກຽວເຊັ່ນ: ຢາປາບສັດຕູພືດ ແລະ ສານເຄືອບຜິວ (ຂີ້ເຜີ້ງ) ໃຫ້ປະຕິບັດຕາມຂໍ້ກຳນົດການນຳໃຊ້ສານເຄມີ.

### ມາດຕາ 11. ການຈັດການສິ່ງເສດເຫຼືອ ແລະ ການນຳໃຊ້ພະລັງງານ

1. ການຈັດການສິ່ງເສດເຫຼືອ ຕ້ອງມີການບັນທຶກລາຍລັກອັກສອນ ແລະ ການຕິດຕາມຂັ້ນຕອນຕ່າງໆເຊັ່ນ ການວິເຄາະປະເພດສິ່ງເສດເຫຼືອ ຕ້ອງປະຕິບັດໃຫ້ຖືກຕ້ອງ ແລະ ນຳໃຊ້ວິທີການຕ່າງໆ ເພື່ອຫຼຸດຜ່ອນສິ່ງເສດເຫຼືອ ໂດຍການນຳກັບມາໃຊ້ຄືນ;
2. ການນຳໃຊ້ພະລັງງານໄຟຟ້າ ແລະ ເຊື້ອໄຟຕ້ອງນຳໃຊ້ຢ່າງມີປະສິດທິຜົນ; ຕ້ອງມີການບຳລຸງຮັກສາເຄື່ອງຈັກ ແລະ ອຸປະກອນ ຫຼື ປ່ຽນຖ່າຍ ເພື່ອຮັກສາປະສິດທິພາບຂອງການທຳງານ.

### ມາດຕາ 12. ຊີວະນາໆພັນ

1. ກິດຈະກຳຕ່າງໆ ຕ້ອງປະຕິບັດຕາມຍຸດທະສາດຊີວະນາໆພັນແຫ່ງຊາດຂອງ ສປປລາວ;
2. ຕ້ອງມີການອະນຸລັກບັນດາແນວພັນພືດ, ພືດເປັນຢາ, ສັດພື້ນເມືອງ ແລະ ພືດປ່າຢູ່ໃນພື້ນທີ່ທຳການຜະລິດ, ໃກ້ກັບຄອງລະບາຍນ້ຳ ແລະ ອ່າງເກັບນ້ຳ;
3. ນຳໃຊ້ມາດຕະການຕ່າງໆ ເພື່ອຄວບຄຸມບັນດາສັດຮ້າຍ ແລະ ສັດຕູພືດໃນທຳມະຊາດ.

### ມາດຕາ 13. ອາກາດ

ປ້ອງກັນບໍ່ໃຫ້ມີກິນເພັ່ນ, ຄວັນໄຟ, ຂີ້ຝຸ່ນ ແລະ ສຽງ ເພື່ອຫຼຸດຜ່ອນຜົນກະທົບຕໍ່ພື້ນທີ່ໃກ້ຄຽງ ບ່ອນທຳການຜະລິດ.

### ມາດຕາ 14. ການຝຶກອົບຮົມ

ຜູ້ນຳໃຊ້ແຮງງານ ແລະ ຜູ້ອອກແຮງງານ ຕ້ອງມີຄວາມຮູ້ ຫຼື ໄດ້ຮັບການຝຶກອົບຮົມ ກ່ຽວກັບການປົກປັກຮັກສາສິ່ງແວດລ້ອມຢູ່ໃນພື້ນທີ່ເຂົາເຈົ້າຮັບຜິດຊອບ ດ້ານການປະຕິບັດກະສິກຳທີ່ດີ.

### ມາດຕາ 15. ການເກັບຮັກສາເອກະສານ ແລະ ບົດບັນທຶກຕ່າງໆ

1. ຕ້ອງເກັບຮັກສາບົດບັນທຶກ ການປະຕິບັດກະສິກຳທີ່ດີ ໄວ້ຢ່າງໜ້ອຍ 2 ປີ ຫຼື ດົນກວ່ານັ້ນ ຕາມກົດໝາຍທີ່ວ່າງອອກ;
2. ໃຫ້ນຳໃຊ້ເອກະສານ ແລະ ຫຼັກຖານທີ່ກ່ຽວຂ້ອງໃນປະຈຸບັນ.

## ມາດຕາ 16. ການທົບທວນຄືນກ່ຽວກັບການຈັດຕັ້ງປະຕິບັດ

1. ການຜະລິດກະສິກຳທີ່ດີ ຕ້ອງໄດ້ທົບທວນຄືນຢ່າງໜ້ອຍປີລະຄັ້ງ ເພື່ອຮັບປະກັນຄວາມຖືກຕ້ອງ ແລະ ບັນຫາທີ່ເກີດຂຶ້ນໄດ້ຮັບການແກ້ໄຂ;
2. ຕ້ອງເກັບຮັກສາບົດບັນທຶກ ທີ່ໄດ້ສະແດງໃຫ້ເຫັນວ່າການຜະລິດກະສິກຳທີ່ດີ ໄດ້ທົບທວນຄືນ ແລະ ບັນທຶກເປັນລາຍລັກອັກສອນ;
3. ໃຫ້ເກັບບົດບັນທຶກກ່ຽວກັບການແກ້ໄຂບັນຫາ ດ້ານສິ່ງແວດລ້ອມ ກ່ຽວກັບການຜະລິດກະສິກຳທີ່ດີ.

### ໝວດທີ III

## ການນຳໃຊ້ກາໝາຍ ແລະ ສະຫຼາກ

### ມາດຕາ 17. ການນຳໃຊ້ກາໝາຍການຜະລິດກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ

1. ຜົນຜະລິດທີ່ຜ່ານການກວດກາ ແລະ ຍັງຢືນມາດຕະຖານກະສິກຳທີ່ດີ ດ້ານການຈັດການສິ່ງແວດລ້ອມຈາກກົມປູກຝັງ, ກະຊວງກະສິກຳ ແລະ ປ່າໄມ້ ຈຶ່ງມີສິດນຳໃຊ້ກາໝາຍກະສິກຳທີ່ດີ ດ້ານການຈັດການດ້ານສິ່ງແວດລ້ອມ;
2. ບໍ່ອະນຸຍາດນຳໃຊ້ກາໝາຍກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ ເປັນຍີ່ຫໍ້ຂອງຜົນຜະລິດ, ກາໝາຍກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ ຕ້ອງບໍ່ເດີນກວ່າຍີ່ຫໍ້ຂອງຜົນຜະລິດ ໂດຍໂຕອັກສອນບົ່ງບອກການຮັບຮອງມາດຕະຖານ ແລະ ສັນຍາລັກມາດຕະຖານກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ ຕ້ອງມີຂະໜາດບໍ່ເກີນ  $\frac{3}{4}$  ຂອງຍີ່ຫໍ້ຜົນຜະລິດ.

### ມາດຕາ 18. ການນຳໃຊ້ສະຫຼາກການຜະລິດກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ

1. ພາຊະນະບັນຈຸຕ້ອງມີຊື່ຜະລິດຕະພັນ, ນ້ຳໜັກ, ຊື່ ແລະ ທີ່ຢູ່ຜູ້ຜະລິດ ຫຼື ຜູ້ປະກອບການ ຜູ້ຜະລິດສຸດທ້າຍທີ່ຂໍການຮັບຮອງຈາກກົມປູກຝັງ, ພ້ອມທັງລະບຸແຫຼ່ງທີ່ມາຂອງຜົນຜະລິດ;
2. ກ່ອນມີການຈັດພິມສະຫຼາກ ຫຼື ວັດຖຸທຸ້ມທໍ່ບັນຈຸຜົນຜະລິດ ທີ່ມີກາໝາຍມາດຕະຖານກະສິກຳທີ່ດີ ດ້ານການຈັດການດ້ານສິ່ງແວດລ້ອມຕິດຢູ່, ຜູ້ຜະລິດ ຫຼື ຜູ້ປະກອບການ ຕ້ອງສົ່ງສຳເນົາຕົ້ນສະບັບ ແບບສະຫຼາກ ຫຼື ວັດຖຸທຸ້ມທໍ່ບັນຈຸຜະລິດຕະພັນ ໃຫ້ກົມປູກຝັງ ກວດກາຄວາມຖືກຕ້ອງກ່ອນທຸກໆຄັ້ງ.



## ໝວດທີ IV

### ການອອກໃບຢັ້ງຢືນການຜະລິດກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ

#### ມາດຕາ 19. ການອອກໃບຢັ້ງຢືນການຜະລິດກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ

ກົມປູກຝັງ, ກະຊວງກະສິກຳ ແລະ ປ່າໄມ້ ເປັນຜູ້ຮັບຜິດຊອບໃນການປະເມີນຜົນ, ການກວດກາ ແລະ ການອອກໃບຢັ້ງຢືນການຜະລິດກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມໃນ ສປປລາວ.

## ໝວດທີ V

### ນະໂຍບາຍຕໍ່ຜູ້ທີ່ມີຜົນງານ ແລະ ມາດຕະການຕໍ່ຜູ້ລະເມີດ

#### ມາດຕາ 20. ນະໂຍບາຍຕໍ່ຜູ້ທີ່ມີຜົນງານ

ບຸກຄົນ ຫຼື ການຈັດຕັ້ງທີ່ມີຜົນງານດີເດັ່ນ ໃນການດຳເນີນກິດຈະການ ດ້ານການຜະລິດກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ ຈະໄດ້ຮັບການປະຕິບັດນະໂຍບາຍ ແລະ ການຍ້ອງຍໍຕາມຄວາມເໝາະສົມ.

#### ມາດຕາ 21. ມາດຕະການຕໍ່ຜູ້ລະເມີດ

ບຸກຄົນ ຫຼື ການຈັດຕັ້ງທີ່ລະເມີດຂໍ້ຕົກລົງ ວ່າດ້ວຍມາດຕະຖານກະສິກຳທີ່ດີ ກ່ຽວກັບການຈັດການດ້ານສິ່ງແວດລ້ອມ ສະບັບນີ້ ຈະຖືກກ່າວເຕືອນ, ສຶກສາອົບຮົມ, ປັບໃໝ ຫຼື ລົງໂທດທາງອາຍາຕາມທີ່ໄດ້ກຳນົດໄວ້ ໃນກົດໝາຍວ່າດ້ວຍກະສິກຳຂອງ ສປປລາວ.

## ໝວດທີ VI

### ບົດບັນຍັດສຸດທ້າຍ

#### ມາດຕາ 22. ການຈັດຕັ້ງປະຕິບັດ

ມອບໃຫ້ກົມປູກຝັງ, ກະຊວງກະສິກຳ ແລະ ປ່າໄມ້ ເປັນເຈົ້າການຈັດຕັ້ງຜັນຂະຫຍາຍ ແລະ ປະສານສົມທົບກັບພາກສ່ວນທີ່ກ່ຽວຂ້ອງ ຈັດຕັ້ງປະຕິບັດຂໍ້ຕົກລົງສະບັບນີ້ ໃຫ້ມີປະສິດທິຜົນສູງ.

#### ມາດຕາ 23. ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ລັດຖະມົນຕີວ່າການກະຊວງກະສິກຳ ແລະ ປ່າໄມ້

ດຣ. ຕີ ພິມມະຈັກ